

పంజరం

డియర్ ఆనంద్,

నీ రెండు ఉత్తరాలు అందాయి. నీ ముద్దులకొడుకు అనిల్ తొందరగానే దొరికినందుకు సంతోషం. నేను చిన్నప్పుడు పదో తరగతిలో ఇంట్లోంచి పారిపోయినప్పుడు ఏడాది దాక ఎవరికీ దొరకలేదు. నీకు తెల్పు ఆ ఏడాదంతా నేను ఎంత కష్టపడ్డానో. ఈ కాలపు పిల్లలకు అలా కష్టపడే స్వభావం తగ్గుతున్నట్లుగా ఉంది. వారం రోజులకే మీ అనిల్ పారిపోయి దొరికాడు. మీ నుండి డిమాండ్లు తీర్చు కోవాలనే తత్వం, పరాధీనత తప్ప స్వయంగా జీవితాన్ని గెలుచుకోగలననే విశ్వాసం లేదని అర్థం.

నేను ఇంట్లోంచి పారిపోయింది మీ అనిల్లా అమ్మానాన్నల ద్వారా నా డిమాండ్లు నెరవేర్చు కోవడం కోసం కాదు. కుటుంబంలోని హింస, దారిద్ర్యం భరించలేక పారిపోయాను. చదువు మీదున్న ఆపేక్షతో చదువు వదిలేసి పారిపోవడం ఒక పేరడాక్కు.

ఇంట్లో అమ్మకు నేను చదువుకోవాలని ఉన్నా, నాన్న సాగనిచ్చిందెక్కడ? అమ్మ పొలం పనులకు కూలీపనికి వెళ్తూ ఇంటి పనంతా నాకే చెప్పేది. సంపాదించింది తాగి తందనాలాడి కూలీ పనికి పొమ్మని కొట్టడం తప్ప నాన్న చదువుకొమ్మన్న దెప్పుడు? తమ్మున్ని, చెల్లెల్ని ఎత్తుకొని ఆడించడంతోపాటు పేడతెచ్చి పిడుకలు చేయడం, గుట్టకు పోయి కట్టెలు కొట్టుకరావడం మొదలుకొని మొత్తం పనులన్ని నాకే చెప్పేవాళ్ళు.

ఇప్పుడు అనిల్ పారిపోయింది ఇన్ని కష్టాలు భరించలేకే అంటావా ? ఏ ఒక్క రోజైనా అనిల్ మార్కెట్ వెళ్ళి కనీసం కూరగాయలైనా తెచ్చాడా? తన డ్రెస్సులు తాను ఏ రోజైనా ఉతుక్కున్నాడా ? ఏ పూటైనా తిండికి దొరక్క ఆకలితో పడుకున్నాడా? నీ కొడుకు తిండి ఎక్కువై, గారాబం, స్వార్థం ఎక్కువై పారిపోయాడు. ఇంత కఠినంగా అంటున్నందుకు బాధపడకు.

అనిల్ ఒక్కడి కోసం నువ్వు పెద్దన్న ఖర్చుతో ఈ దేశంలోని పేదపిల్లలు నలుగురు కడుపునిండా తినవచ్చు. మరోమాటలో చెప్పాలంటే నలుగురు పేదల కడుపు కొట్టి నీ కొడుక్కు ఇంతగా ఖర్చు పెట్టగలుగుతున్నావు. ఏడవ తరగతి చదివేవాడికి వెయ్యి రూపాయల బూట్లు కొనిచ్చావు. వెయ్యి రూపాయల డ్రెస్సు కుట్టించావు. పదవ తరగతి దాక నేను ప్యాంటు తొడిగి ఎరుగను. నీ కొడుక్కు నాలుగో ఏటనుండి ప్యాంట్లేమిటి? రేంజర్ సైకిల్ ఏమిటి? ఇంట్లో వాడు కోరిన కలర్ టీవీ తేవడం ఏమిటి?

ఆనంద్! పిల్లలు కోరిందల్లా తెచ్చిస్తే నీ ప్రేమ వ్యక్తం చేసినట్టు అవు తుందనుకుంటున్నావు

! అంటే అనిల్ నిన్ను ప్రేమించడానికి వస్తువుల్ని లంచంగా ఇవ్వదల్చుకున్నావన్న మాట ! నీ ఫోన్ బిల్లులో సగం ఉండదురా నా జీతం అని ఓసారి అన్నావు గుర్తుందా ? నా కూతురు కరుణ కార్లో ఎన్నడు స్కూలుకెళ్లలేదని సీటీ బస్సులోనే పోతోందని నీకు తెల్పు. కాని నీ కొడుకు అనిల్ ఆటోలో వెళ్తాడు.

అయాచితంగా వస్తే విలువ తెలియదు. అయాచితంగా వచ్చే స్వేచ్ఛా, స్వాతంత్ర్యమూ అంతే. అవి వచ్చినంత తొందరగా పోగొట్టుకోవడమూ సాధ్యమే. రష్యా తూర్పు యూరపు దేశాల్లో సోషలిజం, స్వాతంత్ర్యం విలువ మూడు తరాలకే అర్థం కాకుండా పోవడం వల్లే పోగొట్టుకోవడమూ సులభమైంది.

అయితే మీవాడికి వెయ్యి రూపాయల బూట్లూ డ్రెస్సులూ కొని ఇచ్చావన్నమాట. ఇంకోనాల్లోజాలు వెతికితే ఇంకో నాలుగువేలు ఖర్చయ్యేవి కాదంటావా అని అంటావు. నిజమే కొనివ్వడమే నయంలే. తాత్కాలికంగా సమస్య పరిష్కారం అయిపోయింది. అయితే నా ప్రశ్న అది కాదు. ఇలా ఎన్ని కోర్కెలని తీర్చుకుంటూ పోతావు. దీనికి ఎక్కడో ఓ చోట అంతు లేదా ? నీ ఆర్థిక స్థాయికి మించినవి కోరినపుడు ఏంచేస్తావు. ఏం చేస్తావో అదే యిప్పుడు చేస్తే సమస్య ఇంత జటిలం కాదు.

అక్కరు దర్బారులోనికి మహామంత్రి బీర్బల్ ఓ రోజు ఆలస్యంగా వచ్చాడట. ఇంత ఆలస్యమైందేమిటి అని అడిగితే ఏద్యే మనువడిని సముదాయించలేక ఆలస్యమైనదన్నాడట. ఒక పిల్లవాడిని సముదాయించలేనివాడివి ఈ సామ్రాజ్యానికి ప్రధాన మంత్రిగా ఏం సముదాయిస్తావని ప్రశ్నిస్తే- సామ్రాజ్యాన్ని సమర్థవంతంగా నిర్వహించవచ్చుకాని పిల్లలను సముదాయించలేం అన్నాడట. దీనిపై వాగ్వివాదం జరిగింది. చివరకు అక్కరు తండ్రిగా, బీర్బల్ పిల్లవాడిగా నటించడానికి అంగీకారమైంది.

"నాన్నా ! నాకో కూజా కావాలి" అన్నాడు బీర్బల్.

క్షణాల మీద కూజా తెప్పించాడు అక్కరు.

నాకో ఏనుగు కావాలన్నాడు బీర్బల్.

అక్కరు ఏనుగునూ తెప్పించాడు.

"ఈ ఏనుగును కూజాలో పెట్టు" అంటూ బీర్బల్ అడిగాడు.

"అందులో ఏనుగు పట్టదు" అని సముదాయించాడు అక్కర్.

"ఆ ఏనుగును కూజాలో పెట్టునాన్నా" అంటూ బీర్బల్ చిన్నపిల్లాడిలా ఏడ్వడం ప్రారంభించాడు. ఎంత సముదాయించినా వినలేదు. చెప్పిచెప్పి అక్కరుకు విసుగొచ్చి చివరకు ఓడిపోయావని చేతులెత్తేశాడు.

పిల్లల కోర్కెలు తీర్చడం, వారిని సముదాయించడం చక్రవర్తులకైనా సాధ్యం కాని పని. ఇక నీబోటి, వాబోటి వారిదెంత ? మన ఆర్థిక పరిమితుల్ని పిల్లలకు చెప్పాలి. అర్థం చేసుకోకుండా కోరితే తీర్చుకుంటూ పోతావా ? జీవితం పట్ల మనకున్న అవగాహనకు విరుద్ధంగా మనకు స్థామిత ఉన్నంత మాత్రాన కొనివ్వడమేనా. పేద ప్రజలగురించి కథలు రాస్తావు, కవితలు రాస్తావు, ఉపన్యాసాలు దంచుతావు. నీకొడుకు ఆదేం పట్టించుకోకుండా గొంతెమ్మ కోర్కెలు తీర్చమంటే తీర్చుతూపోతే అతనికి మచ్చ అవగాహన పెంచేదెప్పుడు? అన్ని సమకూర్చుతూ అతడు స్వార్థపరుడుగా మారడాన్ని ప్రోత్సహిస్తున్నదెవరు? నీలోని తండ్రి కాదా ?

ప్రేమ పేరిట, పిల్లల యిష్టాయిష్టాల పేరిట, పిల్లల స్వేచ్ఛ పేరిట వస్తున్న సిద్ధాంతాలన్ని పాశ్చాత్యదేశాల్లో స్వార్థపరత్వాన్ని పెంచడానికే ఉపయోగపడుతున్నాయి. కుటుంబం ఒక జైలు, కాదనను. ఆ జైలు నుండి పారిపోయిన నాకు అదెంత జైల్లో మరొకరు చెప్పాల్సిన పని లేదు. కాని ఆనంద్! వాళ్ల అవసరాలు తీర్చే పేరిట నువ్వుచేస్తున్నదేమిటి? జైలును ప్రేమించేట్టు చేయడం కాదా?. జైలును ప్రేమించడం స్వేచ్ఛవుతుందా?

నీ కొడుకు అనిల్ మచ్చికైన జంతువు. పంజరాన్ని ప్రేమించేపక్షి. కుటుంబం అనే జైలును ప్రేమించడం వల్లే అతడు యితరుల్ని, ప్రపంచాన్ని ప్రేమించలేకపోయాడు. బయటి ప్రపంచంలో బతికే ధైర్యాన్నివ్వకుండా, కుటుంబంలోనే అన్నీ సమకూరుతాయనే స్వార్థ దృష్టి కలిగించడం వల్లనే నీ కొడుకు స్నేహితుడింటోనో, ఏ హోటల్లోనో పనివాడుగా ఉండలేక తిరిగి దొరికి పోయాడు.

"సమ్మర్ హిల్" పుస్తకం చదువుమంటావు. ఆ పద్ధతిలో పెరిగిన పిల్లల్లో సమాజం కోసం నిస్వార్థంగా పని చేసేవాళ్లుగా ఎదిగినదెందరు అనేది నా ప్రశ్న. ఈ ప్రశ్న వేసుకోకపోతే స్వేచ్ఛ పేరిట స్వార్థపరులుగా మార్చడం తప్ప చేసేదేమిటి?

పిల్లలకు ఆటపాటల్లో ఆనందంగా గడిపే సమ్మర్ స్కూలుకు కరుణను రెండుసార్లు పంపాను. వాళ్లక్కడ ఆనందంగా, స్వేచ్ఛగా ఉన్నారు. కాని వారికి పెరిగిన అవగాహన ఏమిటి? తన ఆనందమే ప్రపంచం అనుకోవడం తప్ప. ఆటపాటల సమ్మర్ స్కూలులో ఎంతో ఆనందంగా గడిపిన కరుణ క్లాస్ మేటు 'బదనిక' తన ఈడేవున్న బిచ్చగత్తై కాస్త అన్నం పెట్టుమని అడిగితే పొమ్మంటే పోకపోతే పెంపుడు కుక్కను ఉసిగొల్పింది. భయంతో ఆ పాప గావుకేక పెడ్తూ పరిగెత్తింది. పదంగల్లో కుక్క ఆ పాప కాలు కండ పీకింది. పొద్దున్నే స్కూలు బస్సు కోసం బయల్దేరిన కరుణ ఆ దృశ్యం చూసింది. ఆ రోజు మధ్యాహ్నం అన్నం తినలేదు. ఇంటికొచ్చేసింది. రాత్రికి జ్వరం అందుకుంది. జ్వరంతో కలవరింతలు. "డాడీ! ఆ పాప బతుకుతుందా? డాడీ ఆ పాపని ఆసుపత్రికి తీసికెళ్తాం. ఎక్కడుందో వెతకవూ.... డాడీ! బదనికతో యిక నేను మాట్లాడను" అంటూ కలవరింతలు.

ఆ బిచ్చగత్తై అమ్మాయిని ఎక్కడని వెతకను. మూడు రోజులు జ్వరం తగ్గలేదు. "మీ డాడీ గ్రీడ్ ఫెలో... అందుకే నిన్ను కార్లో పంపడు అని బదనిక అంటుంది. మీరు పిసినారీయా డాడీ!" అని అడిగింది కరుణ బదనిక ఆనందం ఆమె ఆనందం దానివల్ల సమాజానికి మేలు లేకపోగా కీడే ఎక్కువ.

అనిల్ క్రిస్ మస్ సెలవుల్లో యిక్కడికి వచ్చినప్పుడు ఎట్లా ప్రవర్తించాడో నీకు తెల్పు. కరుణను చూస్తే జెలసి. పోనీ మా చెల్లెలి పిల్లల్లో కల్పి ఉన్నాడా? బోలెడు గర్వం. సర్వెంట్ క్వార్టర్స్ లో ఉన్న మధూలికను ఎంత అసహ్యించుకున్నాడో నీకు తెల్పు. గర్వానికి వయస్సు, హోదా, డబ్బుతో నిమిత్తం లేదు. కలెక్టర్ దగ్గరుండే అటెండరుకు ఎంతో గర్వం ఉండొచ్చు. కలెక్టర్ ఎంతో సౌమ్యుడు కావచ్చు. నీ కొడుకు అనిల్ అలిగింది బాధతోనే కావచ్చు. కానీ ఆ బాధ గర్వం నుండి ఏర్పడిందే తప్ప నిజమైన బాధ కాదు.

అనిల్ ను మార్చేముందు వాళ్ల అమ్మ ఆమనిని మార్చు. నీ భార్యలో, పిల్లల్లో అవగాహన పెంచు. తల్లులు గొప్పవారే. కాని వారు పిల్లలకు స్వార్థాన్ని నేర్పడం వల్లనే పిల్లల వ్యక్తిత్వాలు యిలా రూపొందుతున్నాయి. ఆమని పొలం పనులు చేసే మీ అన్నయ్య పిల్లల్ని ఎలా చూస్తుందో వాళ్ళను నీ పిల్లలు కూడా అలానే చూస్తారు. పేదవాడని నీ పిల్లలు వాళ్ళింటికి వెళ్ళకపోవడానికి వాళ్ళ అమ్మే కారణం. అసలు చుట్టాలు బంధువుల యిళ్ళకు వెళ్ళడం గానీ వారి పిల్లల్లో కల్పిపోవడం గానీ పూర్తిగా తగ్గిపోయిందని రాశావు. ఆమని యే అందుకు కారణం.

కుటుంబ నియంత్రణ వల్ల, వ్యక్తి కుటుంబాల వల్ల ఇంట్లో పిల్లల సంఖ్య తగ్గి కుటుంబానికి పరిమితమౌతూ చొరవ కోల్పోతూ బంధువులనే సెంటిమెంటు తగ్గుతున్నాయన్న నీ అభిప్రాయం తప్పు. కుటుంబ వ్యవస్థ ఈ రోజు స్వార్థానికి కేంద్రం. తల్లిదండ్రులు పిల్లల భవిష్యత్తు అనే పేరుతో స్వార్థానికి కేంద్రంగా కుటుంబాన్ని మార్చారు.

ఉమ్మడి కుటుంబాలున్నప్పుడు అనుబంధాలు ఆప్యాయతలుండేవని, ఇప్పుడవి అంతరించాయని బాధపడ్డావు. ఆ అనుబంధాలు ఆప్యాయతలు పెంచుకుంటే కలగవా? వారికి ఎక్కడ పెట్టాల్సి వస్తుందనే స్వార్థమే లేకపోతే వ్యక్తి కుటుంబాల బంధువులు ఉమ్మడి కుటుంబాల్లోలా ఎందుకు కల్పిపోవడం లేదు.

ఆనంద్! పిల్లలు తమ స్వార్థం కోసం తల్లిదండ్రుల్ని కూడా లెక్క చేయడం లేదని, ఉన్న ఈ చిన్నపాటి కుటుంబ వ్యవస్థ అంతరిస్తే ఎలా అని వాపోయావు. ఈ కుటుంబ వ్యవస్థ ఎంత తొందరగా అంతరిస్తే అంత తొందరగా మనుషుల మధ్య, అనురాగం, ఆత్మీయత పెరిగే నవసమాజం ఆవిర్భవిస్తుంది. అది మునుపటి సోషలిస్టు వ్యవస్థ కన్నా ఉన్నతంగా ఉంటుంది.

ఈ కుటుంబం విచ్ఛిన్నమైతే పిల్లలు మనుషులందరిని ప్రేమించడం ప్రారంభిస్తారు. ఈ కుటుంబ వ్యవస్థ ఉన్నంతకాలం తల్లి దండ్రులు తమ పిల్లల్ని మాత్రమే ప్రేమిస్తారు. కుటుంబం మొత్తం సమాజాన్ని ప్రేమించే సంస్కృతిని నేర్పితే కుటుంబం విచ్ఛిన్నమయ్యే అవసరమూ లేదు. వ్యక్తిగత కుటుంబంలో పిల్లలు తన వాళ్ళను, తన స్వార్థాన్ని మాత్రమే ప్రేమిస్తారు. ఈ కుటుంబ వ్యవస్థ ఒక పంజరం. అనిల్ ను ఆ ప్రయివేట్ స్కూల్ నుంచి తీసేసి గవర్నమెంట్ స్కూల్లో చేర్పించు. పేద పిల్లలతో పాటే నీ పిల్లలు చదువుకోనీ. ఆపని చేయకుండా సమాజం మారాలని పేదల గురించి ఆలోచించాలని అనేదంతా నీ స్వార్థంలో భాగమే.

ఆ రోజు నువ్వు ఎంత బాధపడ్డావు. అప్పుడప్పుడు యూనియన్ లో ఎందుకు పనిచేస్తున్నానా అని బాధపడ్డావు. సరిగ్గా డ్యూటీ చేయమని చేప్తే అన్నా! సారు అని పిలిచిన వారే వాడేమైనా మాకు ఆఫీసరా? బాసా? అని పరోక్షంగా తీవ్ర విమర్శ చేశారన్నావు. డ్యూటీ సరిగ్గా చేయమని డిమాండ్ చేసే అధికారం లేని నీ యూనియన్ పోరాటాలన్నీ స్వార్థాన్ని పెంచడానికే తప్ప మరెందుకు ఉపయోగపడుతాయి.

పిల్లలూ అంతే. వాళ్ల పనులు వాళ్లు చేసుకోరు. ఇంట్లో పనులకు సహకరించరు. ఎవరికి ఏ పని చేయరు. కాని తల్లిదండ్రులుగా మనం వాళ్ల అవసరాలన్నీ తీర్చమంటారు. ఇది స్వార్థపరుల సమస్యే తప్ప పిల్లల సమస్య కాదు.

నువ్వు నన్ను పిసినారి అనుకున్నా నేను బాధపడేదేమీ లేదు. నువ్వడిగిన డబ్బు మాత్రం ఇవ్వలేను. ఆమని ఆ వెధవ టెస్టులన్ని చేయించి లేని రోగాలున్నట్టు బాధపడి కొత్త రోగాలు తెచ్చుకొని ఆప్పుల పాలయ్యే బదులు ఆల్టోపతి వైద్యం వదిలేసి హోమియోపతిలో, ప్రకృతి చికిత్సలో ఆశ్రయించు.

అప్పుచేయకు. నీ ఇంట్లో ఉన్న ఫ్రీజ్జ్ అమ్మేయ్. ఆ బంగారం అమ్మేయ్. నీ స్కూటర్ అమ్మేయ్. మొన్నవే కొన్న నీ ఫ్లాట్ అమ్మేయ్. అప్పులు తీర్చుకో. ఇవన్నీ ఉండగా నన్ను డబ్బు అడగడం నీ స్వార్థాన్ని కాక మరి దేన్ని తెలుపుతుంది ?

ఒరే ఆనంద్ ! నేను హోటల్లో జీతం ఉన్నప్పుడు టెన్ట్ ఫీజు కడ్డాను కొన్ని పైసలివ్వరా అంటే లేవన్నావు. కాని సైకిల్ కొనుక్కున్నావు. ఫ్లాటుఫారంపై పడుకుంటే దొంగ అని కేసుపెట్టి జైల్లో వేస్తే నీకు మూడు వుత్తరాలు రాశాను. ఒక్కపైసా పంపావా ? ఒక్కనాడైనా చూడ్డానికి వచ్చావా?

ఉడిపి హోటలాయన అతని కొడుకు చనిపోయిన బాధతో వెళ్లిపోతూ దాన్ని ఏదో ధరకు యిస్తానన్నప్పుడు కొన్ని పైసలు ఇవ్వు, నీకు తెల్సినకాడ వడ్డీకి ఇప్పించు అని అడిగాను. అప్పుడు నువ్వు టీచరు ఉద్యోగం చేస్తున్నావు. పైసలు లేవన్నావు. కాని నీవు యిల్లు కోసం ప్లాటు కొన్నావు.

పి.జి.లో ఆ ఎమ్మెల్యే నీ క్లాసుమేటు. నువ్వు చెప్పే ఆ లైసెన్సు ఈజీ గానే యిప్పిస్తాడని అడిగాను. ఒక్కమాట చెప్పలేదు. మా అమ్మకు పెద్దాపరేషనైంది. అప్పటికి నాకు పెళ్లి కాలేదు. ఒక్క పది రోజులు ఆమనిని తీసుకొని షోలాపూర్ రమ్మన్నాను. పిల్లలకు నర్సరి చదువు పోతుందన్నావు.

జీవితంలో ఇలా ఎంతో అవసరమైన ప్రతి సమయంలో నీవు సాయం చేయగలిగిన స్థాయిలో ఉండీ చేయలేదు. ఎందుకో తెల్సా! నేనంటే నీకున్న చిన్నచూపు. మధ్య తరగతిగా వున్న నువ్వు చెప్పడమే తప్ప దేన్ని ఆచరించని నీ వర్గ స్వభావం. క్రమంగా నేను ఎదిగితే నీలో చూసి ఓర్వలేనితనం. నీ సానుభూతి మీదనే నేను జీవితమంతా బతకాలని కొరుకున్నావు. అసలు సమయాల్లో ఆదుకోని నీ సానుభూతి నా మీద ఆధిక్యత చెలాయించడానికే తప్ప నీది నిజమైన ప్రేమ కాదని తెలుసుకోవడానికి నాకే దశాబ్దాలు పట్టింది.

ఒరే ఆనంద్ ! నువ్వొక హెడ్మాస్టర్ కొడుకువి. నువ్వు పుట్టుక తోనే మధ్యతరగతివి. ఇప్పుడూ మధ్యతరగతివి. నేను అట్టడుగు వర్గాన్ని. నిరక్షరాస్యుల కాయకష్టం చేసే పేదల కొడుకుని. ఇప్పుడు నీ భాషలో పాలక వర్గం స్థాయికి ఎదిగిన వాడిని. మనిద్దరం ఏనాడూ సమానంగా, సాదృశ్యంగా, ఒక వర్గంగా జీవించిన జీవితాలు కావు. నీ నా ఆలోచనలు అనుభవాలు ఒక్కటిగా కలవడం ఎలా సాద్యం?

ఒరే ఆనంద్ ! నేను పేదగా వున్నప్పుడు నీ సుఖాల్లో ఆనందాల్లో పాలుపంచుకోవడానికి పిలువలేదు. నా కష్టాల్లో నీవేనాడూ ఆదుకోలేదు. ఇక మన మధ్య ప్రేమ అనే పేరిట ఉన్నది ఏమిట్రా ! అవకాశవాదం తప్ప. దానికి క్లాస్ మేటని, ఒకే వీధివాడని, ప్రేమ అని పేర్లు పెట్టినంతమాత్రాన నమ్మేంత పిచ్చివాడినైతే ఈ స్థాయికి ఎదిగి ఉండేవాడినే కాదు.

నీ యిల్లు, ప్లాటు, ఫర్నిచర్, ఉద్యోగం అన్నీ కోల్పోయి రోడ్డున పడితే అప్పుడు నా చిన్ననాటి స్థాయికి చేరావనుకుంటాను. అయినా నీలా ఊరికే మాటలు చెప్తూ సానుభూతి ఒలకబోస్తూ కూర్చోను. నీ అంతటి స్వార్థపరున్ని కాదు నీలు కాదనడానికి. నువ్వు అన్నీ కోల్పోయినప్పుడు నిన్ను ఆదుకుంటాను. నీకు ఓ ఉద్యోగం ఇప్పిస్తాను .

ఒరే లెక్కరర్ ! లెక్కర్లు దంచడం నీ ఒక్కడికే కాదు ఎదుటి వారికి కూడా లెక్కర్లు దంచడం వచ్చునని గ్రహించు. నీ ఏడుపంతా కలిసి పది పేజీలు నీ గొడవలు, బాధలు కథలు కథలుగా ఉత్తరాలు రాయగానే అయ్యో పాపం అని అప్పు ఇవ్వగలిగే సహృదయత నాలో లేనందుకు విచారిస్తున్నాను.

ఒరే ఆనంద్ ! నీ సొంత తమ్ముడు నిరుద్యోగిగా ఉండగానే, నీ చెల్లెలు కోమల పెళ్లి కుదరక ముందే వేరు పడ్డావు. కల్పి వుంటే సాయం చేయాల్సివస్తుందని, ఎక్కువ కట్నం యిచ్చి పెద్ద సంబంధం చేయాల్సి వస్తుందని నీ స్వార్థం చూసుకున్నావు. అవసాన దశలో ఉన్న మీ అమ్మను అన్నింటికి అందుబాటులో ఉన్న నీ దగ్గర ఉంచుకోకుండా ఆమని మాటపై బీడీలు చేసుకొని బతికే నీ చెల్లెలు కోమలి ఇంటికి పంపావు. నాలుగు రాళ్లు కోమలి మొహాన కొట్టి నేను పంపలేదా అన్నావు. నీ దగ్గరుంటే మీ అమ్మ ఇంకో ఇరవై ఏళ్లు బతికేది కాదా !

నువ్వు యివాళ ఒక సాంఘిక గౌరవం, హోదా పెరిగాక మానవతా విలువలు, ఆస్పాయతల గూర్చి మాట్లాడుతున్నావా? నీ మధ్యతరగతి ఎదుగుదలే వీటిని ధ్వంసం చేయడం నుండి ఎదిగిందని

నీకు తెలియదనుకోవాలా?. ఏవిరా నువ్వు చెప్పేవిలువలు, ఆప్యాయతలు నీలో.. ఇప్పుడైనా ఉన్నాయా ? నీ చెల్లెలు గర్భసంచి ఆపరేషన్ కోసం అన్నయ్యా అని ఏడుస్తూ వస్తే ఏం సాయం చేశావు? ఆమె తాగుబోతు భర్త మరోదాంతో ఉంటే ఏం చేశావు? అదిప్పుడు క్యాన్సర్ గా మారింది. ఆ పాపం ఎవరిదిరా? కాని కలర్ టీవీ కొన్నావు. చావుబతుకుల మధ్య ఉన్న నీ చెల్లెలు కోమలి ఆరోగ్యం పట్టలేదు గాని అనవసరపు టెన్షన్స్ తో తెచ్చిపెట్టుకున్న ఆమని రోగాలకు అంతగా యిదైపోతావేరా ? నాలా ఎదగాలనే అత్యాశలు వదులుకుంటే ఆమని రోగాలన్నీ కుటుమాయమౌతాయి.

స్వార్థమే కుటుంబ వ్యవస్థలో... పిల్లల పెంపకంలో మూలభాష స్వార్థం నశిస్తే కుటుంబ వ్యవస్థ కూడా అదృశ్యమవుతుంది. తోటి వారికి తోడ్పడే స్వభావం, వారిని ప్రేమించే స్వభావం, భాష ఆచరణ కుటుంబంలో నేర్పితే సమాజం మొత్తం ప్రేమ పూరితమవుతుంది. అప్పుడు ఇప్పటిలా ఏ కొందరో మొత్తం సమాజం మారడానికి యుద్ధంలో బలి అయ్యే దశ అంతరిస్తుంది. అందరు కలిసి సమాజాన్ని ఆనందమయంగా మార్చుకుంటారు....

పిల్లల్లో ఆప్యాయతలు అడుగంటుతున్నాయని ఏడుపెందుకురా ? నీలో ఆమనిలో అవి ఉంటే కదా వాళ్ళు నేర్చుకోవటానికి. నీ మూల భాష స్వార్థంరా! ఆస్వార్థం వల్లే కుటుంబ పంజరంలో బందీవైనావు. ఆస్వార్థ బందీఖానా నుండి బయటకి వచ్చి సవ్యంగా ఆలోచిస్తే స్వేచ్ఛ, నిస్వార్థం , వాటిలోని ఆనందం, సమాజం అర్థం అవుతాయి.

ఇట్లు
నీ మాజీ క్లాస్ మేట్
మిట్టపెల్లి కొమురయ్య.

ఆంధ్రభూమి (మాస పత్రిక) ఆగస్టు, 1999